

د سهېلي پښتونخوا د پښتو موسيقۍ ارتقائي سفر: يوه تحقيقي جائزه

A Study of the Evolution of Pashto Music in Southern Pashtoon Khwa

سميع الله*

Abstract:

Music is a form of fine art and cultural activity whose medium is sound organized in time. Music has had almost its presence in all cultures of the world. Pashto – which is a centuries' old language of Indo-European family of the Aryan race – has no exception to and predominantly the art of music is an ancient heritage of Southern Pashtoonkhwa. Nevertheless, there are few specific quarters of musicians, who have been admirably contributing to preserve this waning art from the whole disappearance. Their determination and exertion in this direction has no match and has mainly been dubbed incomparable by the writers and researchers to have not only preserved this cultural gift, but has also been imparting trainings to the young generations. Their unmatched endeavors have gifted dozens of artists to the music field. Apart from musicians' role, the contribution of Quetta Radio is considered second to none in terms of its part played for the promotion of Pashto music; which has been communicating the melodious pitch, rhythm, dynamics of Pashto music. It was the miracle of radio taking Pashto folkloric music from guest houses to each nook of Pashtoonkhwa. This golden opportunity was materialized to the maximum extent and folk singers recorded their regional folk songs which has now been termed cultural asset. In this research paper, the scholar has strived to critically analyze the evolutionary voyage of Pashto music in Southern Pashtoonkhwa.

Key words: Pashto, Music, Southern Pashtoonkhwa, cultural activity.

موسيقي يو داسې هنر دی چې د نړۍ د هرې ژبې په کلتور کېنې په څه نا څه بڼه وجود لري. په پښتني کلتور کېنې هم ځانگړی ځای او شتون لري. په تېره بيا په سهېلي پښتونخوا کېنې د موسيقۍ هنر له ډېره وخته موجود دی. خو د موسيقۍ دغه هنر له ورکېدو او له منځه تلو څخه ځينو کورنېو ساتلی دی. او له ډېرو کړاوونو او ستړياوو باوجود يې د موسيقۍ هنر ته کار وکړی او نن ورځ هم کار ورته کوي. دوی په رښتيا هم پر پښتو موسيقۍ او پښتنو باندي احسان کړی دی چې موسيقي يې له منځه تلو څخه خوندي ساتلې او تر موږه يې را رسولې ده. که دوی نه وای نن به موږ د موسيقۍ له لطيف هنر څخه بې برخې وو. او زموږ د کلتور دغه برخه به نيمگړې وای. دوی په دې برخه کېنې ډېر

*Lecturer, Department of Pashto, University of Balochistan, Quetta

ځوانان روزلي دي. او ډېر داسي اولسي سندرغاړي يې پيدا کړل چې په لومړي ځل هغوی له رېډيو د لاري بې شميره سندري و ويلې. په هغوی کښې ډير داسي سندرغاړي سته چې له دې نړۍ څخه يې سترگي پټي کړې دي. خو د دوی سندري نن هم د خلگو په زړونو کښې ځای لري. د سهيلي پښتونخوا هر سندرغاړي تر خپله وسه پوري د موسيقۍ هنر ته ډېر کار کړی دی. خو دلته د کوتي رېډيو هم ډېر زيات رول لوبولی دی. رېډيوکور کور ته د پښتو اولسي موسيقي ورسوله. تر دې له مخه پښتو اولسي موسيقي تر حجرو پوري محدوده وه. کله چې رېډيو خپلي خپروني پيل کړې نو د ډېرو اولسي سندرغاړو سندري يې ريکارډ کړې او بيا يې تر پښتنو پوري ورسولې. هغه وخت هم دغه يوه وسيله وه. داسي ډېر لږ کورونه به وو چې رېډيو به يې نه درلوده. کڼې د هر چا په کور کښې به رېډيو موجوده وه. او د کورټولو وگړو به د رېډيو خپروني اورېدې. اوس خويو پښتانه پېړۍ ده سائنس او ټېکنالوجۍ دومره پرمخ تگ وکړی چې موسيقي يې د موبايل او کمپيوټر د لاري د هر چا لاس ته ورسوله. په دې برخه کښې ټولنيزي رسنيو لکه فېس بک، يوټيوب، او داسي نورې د موسيقۍ په وده او پرمختگ کښې ډېر ښه رول لوبوي. چې د موسيقۍ پروگرام هر ځای شروع وي نو دا هم په هغه سعت نېغ په نېغه تر زرگونو کسانو پوري رسوي. له نن څخه دېرش يا څلوېښت کاله له مخه دلته په سهيلي پښتونخوا کښې دغه کار رېډيو کاوه چې اولسي موسيقۍ يې کور کور ته ورسوله. د سهيلي پښتونخوا موسيقۍ هغه وخت نور پرمختگ کولای شي چې په دولتي کچه باندي ورته د زدکړي ادارې جوړې شي. او ځوانانو ته د موسيقۍ هنر ورزده کړي. د موسيقۍ په هر څه يې پوهه کړي. هر هغه هنر پرمختگ کولای شي چې په حکومتي کچه باندي ورته کار وشي.

نو تر ټولو لمخه به دا خبره روښانه کړم چې د موسيقۍ تورۍ څنگه تعريف شوی دی؟ دبېلابېلو ژبو قاموسونو يې بېلابېل تعريفونه کړي دي، له دې قاموسونو څخه د يو څو قاموسونو تعريفونه رااخلم، چې د موسيقۍ تورۍ يې تعريف کړی دی.

سټېنډرډ انسيکلوپېډيک کالج ډکشنري يې داسي تعريفوي:

"Music (n) the art of producing significant arrangement of sounds, usually with reference To rhythm, pitch, and tone color." (1)

ژباړه: "په منظم ډول د موهمو ډغونو (آوازونو) پيدا کولو هنر (فن) او په عامه توگه د دې نسبت وه آهنگ، وزن، سر، او تال ته کيږي."

"موسيقي، ښځ. م. موزيک، د راگ علم." (2)

د زاهد پښتو- پښتو سيند غوندي درياب قاموس هم موسيقي د راگ علم بولي.

"موسيقي (مو-سی-قی) اسم- واحد- مونث- د راگ علم، د سرور علم." (3)

موسيقي له راځونو څخه پرته هيڅ معنا نه لري، زه دا وایم چې موسيقي له راځونو څخه جوړه شوې ده. چې کله اووه سرونو په یو خاص ترتیب کېښي و ږغول شي نو راگ ورڅخه جوړشي. که له موسيقي څخه راگ وباسي نو بیا موسيقي نه پاتېږي هغه په دې چې د موسيقي په هنر کې راگ خپل ځانگړی رول لري، د راگ په حقله د ځينو ليکوالانو د ويناوو څخه به ښه څرگنده شي چې راگ څه دی؟

" **Raga:** (n) In Indian classical music each of the six basic musical modes which express different moods in certain characteristic progressions, with more emphasis placed on some notes than others." (4)

ژباړه: "د انډین کلاسیکل موسيقي په شپږو حالتونو کېښي هر یو ځان له په ټاکلي خاصیت کېښي بېل حالت څرگندوي او په دې کېښي زیات زور پر ځیني آهنگونو باندې اچوي." پښتو آريانا دائرة المعارف يې هم داسي تعريفوي:

"موسيقي **Musique** د لاطيني موزيکا **Musica** څخه اخيستل شوی چې له موزا **Musa** يا موز **Muse** څخه اخيستل شوی دی موسيقي یو فن دی چې د آهنگونو د امتزاج او د ذوقونو زړه ښکلوي." (5)

د پښتو آريانا دائرة المعارف په شان ډېر وداسي نورو قاموسونو هم د موسيقي توری د لاطيني ژبې له موزيکا څخه يې اخيستل شوی بولي. د دې قاموسونو د تعريفونو په رڼا کېښي به و موږ ته دا خبره لږ روښانه شي چې د موسيقي توری له موزيکا څخه اخيستل شوی دی. دا چې موزا يا موز څه ته وايي د دې خبرې د سپيناوي لپاره د يوڅو ليکوالانو ويناوې دلته راوړم چې دا خبره ښه سمه روښانه شي چې موزا يا موز څه ته وايي؟ لطيف جان بابی په خپل کتاب (سندارا او سندري) کېښي د دې توري څه دارنگه تعريف کړی دی:

" ځيني پوهان يې رېښه د مز او مس څخه بولي ، د يونان هونري تربتن (رب النوع) ميوز (Muss) نومېدی چې رېښه يې د مز ، مس او موز څخه ده چې د ستاېني او نمځني مانا لري" (6)

له دې حوالې څخه داسي معلومېږي چې هم د موسيقي په ژبه به دوی خپل د لوی څښتن ستاېنه کوله. لکه په دې وختونو کېښي په ځينو مذاهبو کېښي د موسيقي په وسيله خپل عبادت کوي او د خپل رب ستاېنه کوي.

استاد عبدالرحمن رحمانی دغه توری په خپل کتاب سندارا د موسيقي ډولونه او پېوندونه کېښي داسي راوړی دی :

" ډېر قاموسونه ليکي دا د يوناني کليمې له (موزيکا) څخه اخيستل شوی دی او د يونان (موس) ته منسوبه ده او هغه وخت يې عربي ته يې لاره وموندله چي يوناني اشعار عربي ته واړول شول." (7)

استاد رحمانی صاحب دا خبره کوي چي ډېر قاموسونه دا توری له يوناني (موزيکا) څخه اخستل شوی گڼي. او بيا د وخت په تېرېدو سره به دا په موسيقي باندې اړول شوی وي چي (ز) به په (س) او (ک) به په غټ (ق) او (الف) به په وړه (ی) باندې اړول شوی وي چي وروسته به دغه توری (لفظ) په ټولو سيمو کښې به دود شوی وي.

او دا وخت په ډېرو ژبو کښې ورته میوزک، موسيقي، ټنگ ټکور، ساز، سنگيت او داسي نور توري کارول کيږي.

تر دې ځايه د موسيقي کليمه يو څه روښانه شوه چي دا د کومې ژبي توری دی او نورو ژبو بيا څنگه اړولی دی او د خپلي ژبي توری يې ورته جوړ کړی دی.

سهېلي پښتونخوا هم يوه له هغو سيمو څخه ده چي د کلتور، ادب او هنر په برخه کښې ځانگړی ځای لري که موږ وگورو نو د پښتو اولسي ادب ډېر شعري صنفونه هم دلته په لومړي ځل هم په دې سيمه کښې جوړ شوي دي لکه ، کاکړۍ غاړي، انگۍ ، بلندی، او داسي نور نو د هنر په برخه کښې هم ډېر څه لري . د موسيقي په برخه کښې هم د سهېلي پښتونخوا هنرمندانو هم دې هنر ته وخت په وخت ډېر کار کړی دی. او ډېر داسي سندرغاړي يې پيدا کړي دي چي هم د دوی له برکته دلته د موسيقي هنر ژوندی پاته شوی دی. او د پرمختگ لپاره يې نه ستريکېدونکې هلې ځلې کړي دي.

په سهېلي پښتونخوا کښې ځيني داسي کورنۍ شتون لري چي د پښتو موسيقي هنر ته يې ډېر خدمت کړی دی دوی هر څه ته غاړه اېښې ده او خپلي پښتو موسيقي ته يې کار کړی دی. په يويشتمه پېړۍ کښې لاهم خلگ له دوی څخه کرکه او نفرت کوي او دوی ته د ډم په نامه ويل کيږي دوی ته نه څوک لور او خور ورکوي او نه يې له دوی څخه غواړي خو بيا هم دا خلگ دي چي دې هنر ته په ورين تندي کار او خدمت کوي چي دا دی نن يې موسيقي ترهم دې ځايه را رسولې ده.

د سهېلي پښتونخوا هنرمندان فوک او جديد :

په سهېلي پښتونخوا کښې يو شمېر د هنرمندانو وږې او غټې کورنۍ شتون لري چي د پلار او نيکه څخه د موسيقي هنر ورته په ميراث کښې پاته شوی دی. نو دا کړۍ ورو ورو همدغسې روانه ده. کله چي هغوی سپين ږيري شي نو بيا دا هنر د هغوی زامن او لمسي ورته کار کوي. هم له دې لاري پښتو موسيقي ته کار کوي. دلته دا وخت تر ټوله لوبه کورنۍ د استاد چاني کورنۍ ده د دې کورنۍ زيات شمېر ځوانان هنرمندان دي ځيني يې سندرغاړي دي او ځيني يې د موسيقي آلې لکه ، ارمونيم، طبله ، رباب ، او ډولک ډغوي د دودونو محفلونو ته ځي هم له دې لاري پېسې گټي او د

پښتو موسيقۍ ته کار کوي او د پرمختګ لپاره يې نه ستريکېدونکې هلې ځلې کوي په لومړي سر کېنې به د استادسلطان محمد چاني په حقله څه ووايم.

۱۹۷۰ء د لسيزي هنرمندان :

سلطان محمد چاني:

استاد چاني د سهېلي پښتونخوا د رباب په هنرمندانو کېنې ځانګړی نوم او شهرت لري. چي د خپل وخت يو ډېر ښه هنرمند او رباب ږغوونکی دی. چي يو شمېر ځوانان يې روزلي دي او بېلابېلو هېوادونو ته يې د رباب د يو هنرمند په توګه تللی دی. او يو شمېر ايوارډونه يې د يو ښه او تکړه رباب ږغوونکي په صفت هم اخستي دي. ډاکټر لېاقت تابان صاحب له استادسلطان محمد چاني سره يوه مرکه د چاني استا په کور کلي خروټ آباد کېنې په ۳۰ م سپتمبر ۲۰۱۴ کړې ده. له هم دې مرکې څخه ځيني معلومات د استاد چاني په حقله راوړم.

"سلطان محمد چاني زما د پوښتنو په ځواب کېنې راته وويل:

زمونږ کور په حبيب زى گلستان کېنې وو او زه د لويي زلزلې په کال ۱۹۳۵ کېنې زوکړی يم . زما پلار محمد علي ربابي نومېدی . رباب يې واپه او کله کله به يې باجه هم وېله سندرې يې هم ويلې . موږ د پلار نيکه له وخته څخه د افغانستانه راغلي يو. د افغانستان په سره کلا کېنې زموږ اوس هم جاييداد سته . له حبيب زى څخه موږ توري شاه پښين ته راکډه شو. زما له موسيقۍ سره شوق دپلار له وجهي پيدا سو . زه به د پلار سره محفلوله تلم . دوى به مو اورېدل . کرار کرار ما هم رباب زده کول پيل کړی زما درباب استاد امام الدين صلاحی دی. کوم چي د کوتي ريډيو نوموړی ربابي ؤ." (8)

اوس دې خبري ته راکم چي د رباب له زدکړي څخه وروسته د ځينو هېوادونو ته هم تللی دی چي هلته يې رباب ږغولی دی. د دې خبري دڅرګندولو لپاره هم هغه د تابان صاحب د مرکې څخه يې معلومات رااخلم.

"د ايوب خان په وخت کېنې موږ له پاکستان څخه ۱۳۵ هنرمندان فرانس ته ولاړو. شل شپې مو وکړې ، زرڅانګه او زما ورور شاه ولي راسره وو. له دې پرته اټلي، ناروي، روم ، لندن ، جاپان، چين، دوبي، انډيا، او د امريکې دورې مي کړي دي او هر ځای درنې او ښې خاطرې لرم." (9)

د يو هنرمند په توګه د نړۍ د ډېرو هېوادونو سفرونه کړي دي او له ځان سره يې ښې او په زړه پوري خاطرې هم راوړي دي نه يواځي دا بلکهې د رباب په ږغولو سره يې د هغه ځای وګړي هم له پښتو موسيقۍ سره بلد کړي دي.

شوکت علي استاد:

هم يو ښه رباب پښتونکی سره سره يو خوږ ژبي سندرغاړی هم دی ډېري سندري يې د رېډيو د لاري نشر شوې دي. اوس هم رباب پښتو او يو شمېر ځوانان يې روزلي دي. خودا وخت يواځې رباب پښتو او سندري نه وايي. لياقت تابان صاحب د شوکت علي استاد سره مرکه کړې ده د هغې مرکې څخه ځيني معلومات راوړم.

"د زوکړې نېټه مې په یاد نه ده خو دا وخت د ۶۰ او ۶۵ په ميان کښې يم (۱۹۵۵-۵۰) په حبيب زی گلستان کښې زوکړی يم. پلار ته چي مې وکتل نو زما هم د رباب سره مينه پيدا شوه. د رباب استاد مې امام الدين صلاحي و. د خپل ورور سلطان محمد چاني او کابل رېډيو څخه مې هم زدکړې کولې. په محفلو کښې مې سندري وېلې بيا مې په رېډيو کښې د ورور په مرسته آديشن ورکړی او په کښې کامياب شوم. داغالباً د کال ۱۹۷۷ خبره ده لومړۍ سندره مې په رېډيو کښې دا ريكارډ کړه: نې کومه څه يې کوم واده کابو کالر غواړي شل زره ولور غواړي هغه وخت په کوټه او پښين کښې ولور دوه درې زره روپۍ رواج و. دا سندره دمره مشهوره شوه چي د لوی او کوشني په خوله وه." (10)

د سهېلي پښتونخوا د هنرمندانو شمېر بېخي ډېر دی نو يواځې د دوی د نومونه راوړلو باندې به لوستونکي ما وبخښي ولي چي دا په يوه مقاله کښې د ټولو هنرمندانو په باب معلومات نه شي راوړل کېدلای.

۱۹۸۰ء د لسيزي هنرمندان:

ملاشېر، ملاسعد ملوک، خبرمحمد (خېرواستاد)، نېکواغا، ولي جان، آغا محمد، سمند خان، عبدالرحمن، ارواښاد امان الله، نيازمحمد، سليم جاوېد، عبدالمناف، عبدالحکيم، لال خان، نورمحمد، ارباب سېف الله، سېف الدين تاجک، مولاداد، گل محمد برېڅی، شوکت، ماسټر باقي، مرزاخان، ملغلره، عبدالله جان غزنوي، اظهاراحمد، باقي خيال، سېف الله کاسی او داسي نور.

۲۰۱۰ء د لسيزي هنرمندان:

ابراهيم جان، محمد زمان، انجنېر حفيظ الله کاکړ، عبدالخالق دروېش (دروېش کاکړ)، محمد عاصم گلستاني، او داسي نور.

۲۰۱۷ء د لسيزي هنرمندان:

عبدالباقي قره باغی، اسماعيل قره باغی، ډاکټر اميني، محمد شفيع ايثار، صالح محمد کندهاری، نصيب الله هڅاند، فيض الله روښان، مطيع الله خېلواک، روزي خان شوق، اعجازخان أفق، فيروزنگار، رحمت واقف، امين شېباب، رحمت سرشار، طاهر فېروز، شمېر مېوند، عابد زيارمل، نسيم خان وفادار، فريادي کاکړ، خانداد، عبدالرحمن لالا، وزير پردهس، عبدالرشيد، او داسي نور.

د سهېلي پښتونخوا د پښتو موسيقۍ په وده او پرمختگ کښې د رېډيو کوټي کردار:

په کال ۱۹۵۶ ء کښې د کوټي رېډيو سټېشن جوړ شو. او خپلي خپروني يې پېل کړې. نو د پښتو موسيقۍ ته لاره نه وه هواره او د پښتو او د پښتو موسيقۍ په مخ کښې خنډونه زيات پراته وو. د دې خبرې پخلى ډاکټر لياقت تابان صاحب هم په خپل کتاب کښې کړى دى.

"په کوټه کښې پر ۱۷ م اکتوبر ۱۹۵۶ ء کښې رېډيو خپروني پېل کړې لکن دلته د پښتو خپروني لپاره ډېر خنډونه واچول سوه لکن د دې ځاى د باهمته پښتنو په هڅو آخر پاى په کال ۱۹۵۸ ء هم د پښتو خپروني پېل شوې. دا بوه داسې شېبه وه چې د نورو گټو سره سره د پښتو موسيقۍ لپاره د باران لومړى څاڅکى وگرځېدى." (11)

کله چې رېډيو خپلي خپروني پيل کړې نو د سهېلي پښتونخوا اولسي سندرغاړي اولسي سندري يې په رېډيو کښې ريکارډ کړې او بيا د رېډيو د لاري يې ترپښتندو لويو او وړو تر خوږونو پوري ورسولي او د سهېلي پښتونخوا پښتو اولسي موسيقۍ د رېډيو په وسيله ډېره وده او پرمختگ وکړى. ورو ورو يې داسې سندرغاړي پيدا شول چې نن دوى زموږ په منځ کښې نسته خو سندري يې اوس هم د رېډيو د لاري نشر کيږي. تابان صاحب په خپل کتاب (د سهېلي پښتونخوا پښتو رسنۍ) کښې په دې حقله داسې ليکي:

"د پښتو موسيقۍ په لړ کښې د کوټي د رېډيو کار د نورو برخو په پرتله تر ټولو ښه دى. دا ته به د کوټي رېډيو ښکمرغي ووايو چې دلته د تشار محمد خان، عزت الله نيازي، آغامحمد کاسي، او سهېل جعفر غوندي په موسيقي مين او پوهه پروډيوسرز موجود وو. که د پښتو فولکوري او شاعري هغه ارزښتناکه پانگه چې د سهېلي پښتونخوا قيمتي سوغات گڼل کيږي د پښتو موسيقي په زياتولو او نوښت ورکولو کښې يې غټ رول ولوبولى." (12)

د رېډيو کوټي د پرستلو څخه يې پښتو موسيقۍ ته په لږ وخت کښې دومره گټه ورسوله چې کور ته د پښتو اولسي موسيقي ورسېده او داسې ډېرلې کورنه به وو چې رېډيو به يې نه درلوده. په سمه او په غر د پښتو موسيقۍ انگازې خورې شوې. څه موده چې تېره شوه نو خلگ د سندرغاړو له ږغونو سره دومره بلد شو چې کله به سندر پيل شوه نو دوى به يو بل ته وويل چې دا ږغ خو د پلانکي سندرغاړي دى. او د ډېرو به د هغه سندرغاړي سندر ته ټوله په ياد زدکړې وه او ورو ورو به يې ورسره زمزمه کوله. زه دا وایم که چيري رېډيو پښتو موسيقۍ ته ځاى نه وای ورکړى نو نن ورځ به پښتو موسيقۍ دومره وده او پرمختگ نه وای کړى.

حوالي

1: Funk & Wagnalls, standard Encyclopedic College Dictionary, printed in the United State of America second printing, 1968, page 892.

- (2) زاهد پښتو- پښتو سيند، دانش خپرندويه ټولنه، چاپ کال ۲۰۰۶، مخ ۹۹۰.
- (3) درياب پښتو لغت، مولفين قلندر مومند، فريد صحراني، اين، ډبليو، ايف، پي ټيکسټ بک بورډ پېښور، چاپ کال ۱۹۹۴، اول اېډيشن، مخ ۱۲۱۷.
- 4: <http://en.oxporddictionaries.com/definition/raga>, acces date, 14-06-2016
- (5) پښتو آريانا دائرة المعارف، د اطلاعاتو او کلتور وزارت دائرة المعارف ټولنه، چاپ کال ۱۹۷۶ اگست، اووم ټوک، مخ ۶۰۴۷.
- (6) بابي، لطيف جان، سندارا او سندري، دانش کتابتون قصه خوانی بازار پېښور، چاپ کال ۲۰۰۲ عيسوي، مخ ۱۵.
- (7) رحمانی، عبدالرحمن، سندارا (موسيقي) ډولونه او پيوندونه، چاپ ځای کندهار افغانستان، چاپ کال ۲۰۱۵، مخ ۹.
- (8) تابان، ډاکټر لياقت پښتو موسيقي ترسېلي پښتونخوا پوري. عامر پرنټ اپنډ پبلشرز پېښور، چاپ کال ۲۰۱۵ عيسوي، مخ ۳۳۴.
- (9) همدغه اثر، مخ ۳۳۴.
- (10) همدغه اثر، مخ ۳۷۸.
- (11) همدغه اثر، مخ ۴۶.
- (12) تابان، ډاکټر لياقت، دسېلي پښتونخوا پښتو رسنۍ، خپرونکی ملگري ليکوال کوټه، چاپ کال ۲۰۰۸ء، مخ ۷۱.